

ऐश्वर्यस्य समग्रस्य वीर्यस्य यशसश्चिन्त्रयः । ज्ञानवैराग्ययोश्चैव पण्णां भग इतीरणा ॥ ७४ ॥
 वसन्ति तत्र भूतानि भूतात्मन्यखिलात्मनि । स च भूतेष्वशेषेषु वकारार्थस्ततोऽव्ययः ॥ ७५ ॥
 एवमेष महाच्छब्दो मैत्रेय भगवानिति । परमब्रह्मभूतस्य वासुदेवस्य नान्यगः ॥ ७६ ॥
 तत्र पूज्यपदार्थोक्तिपरिभाषासमन्वितः । शब्दोऽयं नोपचारेण त्वन्यत्र ह्युपचारतः ॥ ७७ ॥
 उत्पत्तिं प्रलयं चैव भूतानामागतिं गतिम् । वेत्ति विद्यामविद्यां च स वाच्यो भगवानिति ॥ ७८ ॥
 ज्ञानशक्तिबलैश्वर्यवीर्यतेजांस्यशेषतः । भगवच्छब्दवाच्यानि विना हेयैर्गुणादिभिः ॥ ७९ ॥
 सर्वाणि तत्र भूतानि वसन्ति परमात्मनि । भूतेषु च स सर्वात्मा वासुदेवस्ततः स्मृतः ॥ ८० ॥
 खाण्डिक्यजनकायाह पृष्टः केशिध्वजः पुरा । नामव्याख्यामनन्तस्य वासुदेवस्य तत्त्वतः ॥ ८१ ॥
 भूतेषु वसते सोऽन्तर्वासन्त्यत्र च तानि यत् । धाता विधाता जगतां वासुदेवस्ततः प्रभुः ॥ ८२ ॥

अथ समुदायनिरुक्तिः—ऐश्वर्यस्येति ॥ समप्रपदं सर्वत्र संबध्यते । भगः षाड्गुण्यं, तद्वान् भगवानित्यभिप्रायः ॥ ७४ ॥

वकारार्थमाह—वसन्तीति ॥ भूतात्मनि—भूतशरीरे, अखिलात्मनि—अखिलस्यात्मभूते भूतानि वसन्ति तत्रेति जगदाधारत्वमुक्तम्, * सदायतनाः * इत्यादि श्रुतेः । स च भूतेष्वित्यन्तरात्मत्वम् * ऐतदात्म्यमिदं सर्वम् * इति श्रुतेः । अतो वः । मनुषो वसतेश्च तन्त्रेणायं वकारः ॥ ७५ ॥

एवमिति ॥ एवमुक्तप्रकारेणावयवार्थयोगादयं शब्दो वासुदेवस्यैव ॥ ७६ ॥

रूढिशक्त्याऽपि तस्यैवेत्याह—तत्रेति ॥ तत्र * भगवान् इति शब्दो वृद्धैः प्रयुज्यते पूज्ये * इति नैषण्टकप्रसिद्धया अयं शब्दो लोके पूज्यपदार्थस्योक्तौ या परिभाषा तया समन्वितोऽपि विष्णौ नियतः नारायणविष्णवादिशब्दवत् । नोपचारेण—तस्य सर्वकारणतया सर्वगुणपरिपूर्णतया परमपूज्यतया चायं शब्दो नोपचारिकः । अन्यत्र—जीवविशेषे त्वापेक्षिकपूज्यत्वादमुल्यः ॥ ७७ ॥

अन्यत्रोपचारतः प्रवृत्तौ ज्ञानविशेषो निमित्तमित्याह—उत्पत्तिमिति ॥ ७८ ॥

अथ भगवतोऽन्वयविशेषणभूतानां सत्यकामत्वादीनां गुणान्तराणामुक्तेषु गुणेष्वन्तर्भावं व्यतिरेक-विशेषणानां सत्त्वादिगुणानां भगवानित्यत्र नकारवाच्यत्वं चाह—ज्ञानशक्तीति ॥ अशेषतः—अशेषैः स्वविस्तारभूतैर्गुणान्तरैस्सह । नकारस्यार्थमाह—विना हेयैरिति । गुणादिभिः—त्रिगुणतत्कार्यकेशादिभिः । निखिलहेयप्रत्यनीकत्वं समस्तकल्याणगुणात्मकत्वं च उभयलिङ्गे कृत्स्नं भगवच्छब्दवाच्यमित्यनुसंधेयमिति । एवं भगवत्प्राप्तिसाधनपरविधा-गत्वेनोक्तश्रीमद्द्वादशाक्षरमन्त्रे भगवच्छब्दो निरुक्तः । वेदशाखाभेदप्रकरणे प्रणवार्थ उक्तः ॥ ७९ ॥

अथ वासुदेवशब्दार्थमाह—सर्वाणीति ॥ भूतानि—जीवाः * वसनात्सर्वभूतानां वसुत्वादेवयोनितः । वासुदेवस्ततो ज्ञेयः * इत्युद्योगपर्वणि, * वसनादेवनाच्चैव वासुदेवं ततो विदुः * इति मोक्षधर्मे । देवनाहयोत-नाद्वेति वा देवः । वासुश्चासौ देवश्च वासुदेवः । वसन्त्यस्मिन् देवे भूतानीत्येकाग्रनिरुक्तम् ॥ ८० ॥

उक्तमेव वासुदेवशब्दनिर्वचनं ज्ञाननिष्ठैर्जनकादिभिरपि परिगृहीतमित्याह—खाण्डिक्येति ॥ ८१ ॥

भूतेष्विति ॥ नैरुक्तं देवशब्दनिर्वचनं दर्शयति—धातेति । दधातेर्वकारः । निरुक्तस्यांशद्वयस्यानुवादः वासुदेवस्तत इति ॥ ८२ ॥

षष्ठे पञ्चमोऽध्यायः

स सर्वभूतप्रकृतिं विकारान्गुणादिदोषांश्च मुने व्यतीतः ।
 अतीतसर्वावरणोऽखिलात्मा तेनास्तृतं यद्भवान्तराले ॥ ८३ ॥
 समस्तकल्याणगुणात्मकोऽसौ स्वशक्तिलेशावृतभूतवर्गः ।
 इच्छागृहीतामिमतीरुदेहस्संसाधिताशेषजगद्धितो यः ॥ ८४ ॥
 तेजोबलैश्वर्यमहाबोधसुवीर्यशक्त्यादिगुणैकराशिः ।
 परः पराणां सकला न यत्र क्लेशादयस्सन्ति परावरेणे ॥ ८५ ॥
 स ईश्वरो व्यष्टिसमष्टिरूपोऽव्यक्तस्वरूपः प्रकटस्वरूपः ।
 सर्वेश्वरस्सर्वदृक् सर्वविच्च समस्तशक्तिः परमेश्वराख्यः ॥ ८६ ॥
 संज्ञायते येन तदस्तदोषं शुद्धं परं निर्मलमेकरूपम् ।
 संदृश्यते बाध्यवगम्यते वा तज्ज्ञानमज्ञानमतोऽन्यदुक्तम् ॥ ८७ ॥
 इति श्रीविष्णुपुराणे षष्ठे पञ्चमोऽध्यायः ॥ ५ ॥

अथ विद्याद्वयविषयभूतद्वादशाक्षरप्रतिपादनया दर्शितमर्थं बुद्धिस्थेने प्रपञ्चयति—स सर्वेत्यादिवर्तुर्भिः ॥
 सर्वेति ॥ सर्वभूतप्रकृतिः—अव्यक्तम् । विकाराः—महदाद्याः । गुणाः—सत्त्वाद्याः । अदिशब्देन तत्कार्यदुःखा-
 मादय उक्ताः । व्यतीतः—तेभ्यो विलक्षणः, कर्मकृततत्संबन्धरहितश्च । अनेनावितस्तत्संसृष्टाच्चैतनाच्च
 वृत्तिः ॥ अतीतसर्वावरण इति मुक्तात् । मुक्तो हि संसारदशायामविद्याबाधुनः । अखिलात्मेति नित्यात्
 वृत्तिः । अखिलात्मत्वमुपपादयति—तेनास्तृतमिति । यत्सदसद्वस्तुजातम् आस्तृतम्—अन्तर्बहिश्च व्याप्तम् ॥ ८३ ॥
 समस्तेति ॥ अत्रात्मशब्दः स्वभाववचनः । निजेच्छया गृहीतामिमतपूज्यदेहः । यद्वा, जगद्धितायाव-
 रकालेष्विच्छया गृहीततत्तत्कार्योचितानेकदेहः ॥ ८४ ॥

तेजोबलेति ॥ भगवानिति शब्दल्यनकारस्यार्थमपि विस्तरेणाह—न यत्रेति । क्लेशाः—अविद्यास्मितादयः ।
 दिशब्देन कर्मविपाकाशया उक्ताः । आशयो वासना ॥ ८५ ॥

स इति ॥ व्यूहविभवादिरूपेण च व्यष्टिसमष्टिरूपः । पररूपेणाव्यक्तरूपः । व्यूहादिरूपेण व्यक्त-
 रूपः । एवं सर्वावस्थचिदचिन्सरूपत्वेऽपि सर्वेश्वरः न तु परवशः । सर्वदृक्—* तच्चक्षुर्देवहितम् * चक्षुर्देवा-
 णामुत, * त्रैलोक्यस्यैकचक्षुषः * इतिवत् । यद्वा * यत्सर्वज्ञस्सर्वविदिति वत्, सर्वं वेत्ति, तच्च सर्वप्रकारेण
 वेत्तीति । अथवा कारणमन्तरेण कारणैश्च जानातीति । * विदल्ल लामे * इत्यतो वेत्तीति वा । समस्तशक्तिः—
 * स परस्सर्वशक्तीनाम् * समस्ताश्शक्तयश्चैता इति ॥ ८६ ॥

अथ परविद्यां प्रशंसन्नुपसंहरति—संज्ञायत इति ॥ स ज्ञायते येनेति च पाठः । स इत्युक्तलक्षणः
 गुरुषोत्तमः पराभ्युपगम्यते । तदिति हेतौ । यस्माद्भगवत्प्राप्तिरेव तापत्रयस्य भेषजं तस्मात्स येन—आगमोत्थेन ज्ञानेन
 ज्ञायते—येन विवेकजेन संदृश्यते, येन च दर्शनसमानाकारेण भक्तिरूपपन्नेन गम्यते; तदेव ज्ञानम् । अज्ञान-
 मतोऽन्यत्—भगवद्वयतिरिक्तविषयमज्ञानम्—अविद्यारूपं बन्धकमित्यर्थः । अस्तदोपमिति विकारास्पदाचिद्विषयाद्व्या-
 वृत्तिः । शुद्धमिति तत्संसृष्टचेतनविषयात् । परं निर्मलमिति हेयार्हमुक्तविषयात्, एकरूपमिति सूरिविषयात्,
 तेषामनेकरूपत्वात् । * तमेव विद्वान्, * तमेव विदित्वा....नान्यः पन्था इत्यादिश्रुतिमिरित्यमुक्तमिति ॥ ८७ ॥
 इति श्रीविष्णुपुराणव्याख्याने श्रीविष्णुचितीये षष्ठे पञ्चमोऽध्यायः ॥ ५ ॥

अथ षष्ठोऽध्यायः

श्रीपराशरः—

स्वाध्यायसंयमाभ्यां स दृश्यते पुरुषोत्तमः । तत्प्राप्तिकारणं ब्रह्म तदेतदिति पठ्यते ॥ १ ॥

स्वाध्यायाद्योगमासीत योगात्स्वाध्यायमावसेत् । स्वाध्याययोगसंपत्त्या परमात्मा प्रकाशते ॥ २ ॥

तदीक्षणाय स्वाध्यायश्चक्षुर्योगस्तथा परम् । न मांसचक्षुषा द्रष्टुं ब्रह्मभूतस्स शक्यते ॥ ३ ॥

मैत्रेयः—

भगवंस्तमहं योगं ज्ञातुमिच्छामि तं वद । ज्ञाते यत्राखिलाधारं पश्येयं परमेश्वरम् ॥ ४ ॥

श्रीपराशरः—

पथा केशिध्वजः प्राह खाण्डिक्याय महात्मने । जनकाय पुरा योगं तमहं कथयामि ते ॥ ५ ॥

मैत्रेयः—

खाण्डिक्यः कोऽभवद्ब्रह्मन्को वा केशिध्वजः कृती । कथं तयोश्च संवादो योगसंबन्धकारणात् ॥ ६ ॥

श्रीपराशरः—

धर्मध्वजो वै जनकस्तस्य पुत्रोऽमितध्वजः । कृतध्वजश्च नाम्नाऽऽसीत्सदाऽऽध्यात्मरतिर्नृपः ॥ ७ ॥

कृतध्वजस्य पुत्रोऽभूत्ख्यातः केशिध्वजो नृपः । पुत्रोऽमितध्वजस्यापि खाण्डिक्यजनकोऽभवत् ॥

कर्ममार्गेण खाण्डिक्यः पृथिव्यामभवत्पतिः । केशिध्वजोऽप्यतीवासीदात्मविद्याविशारदः ॥ ९ ॥

तावुभावपि चैवास्तां विजिगीषू परस्परम् । केशिध्वजेन खाण्डिक्यस्स्वराज्यादवरोपितः ॥ १० ॥

पुरोधसा मन्त्रिमिश्र समवेतोऽल्पसाधनः । राज्यान्निराकृतस्सोऽथ दुर्गारण्यचरोऽभवत् ॥ ११ ॥

अथ षष्ठोऽध्यायः

एवं तावदुपास्यभूतं भगवत्स्वरूपमुक्तम् । इदानीमुपासनपर्यायं सांगोपाङ्गं वक्तुमारभते—स्वाध्यायेति ॥
स्वाध्यायशब्देन वेदान्तद्वादशाक्षरप्रणवादीनां तत्त्वपराणां मीमांसासहितानां वाक्यानां निर्देशः । स इत्युक्तगुण-
विभूतिविग्रहादिविशिष्टः पुरुषोत्तमः परामृश्यते । स्वाध्यायसंयमजनितं ब्रह्मविषयत्वाद्ब्रह्मशब्दाच्चम्, तदेतज्ज्ञानं न
केवलं दर्शनसाधनम्, अपि तु प्राप्तिसाधनं चोच्यते इत्याह—तत्प्राप्तीति । तत्प्राप्तिकारणं तदेतज्ज्ञानं ब्रह्मेति
पठ्यत इति वा योजना ॥ १ ॥

स्वाध्यायादिति ॥ समीमांसात्स्वाध्यायात् अर्थं परिच्छिद्य योगमासीत । गुणत्रयमयत्वेन मनसः
प्रमादसंभवादन्ययोपासनपरिहाराय योगात्स्वाध्यायमावसेत् । योगात्स्वाध्यायमामनेदिति च पाठः । यथा बालो
मातृकापत्रिकां वीक्ष्य लिपेर्विन्त्यासमभ्यस्यति तद्वत् । कपिलानुसारिमिहि केवलयोगावलम्बनाज्जगतः प्रधानपर-
माण्वादिकारणत्वनिरीश्वरत्वादिकं दृष्टम् । वेदानुसारिभिस्तु ब्रह्मकारणत्वब्रह्मात्मकत्वादिर्योगो दृष्टः । संपत्तिः-
पौष्कल्यम् ॥ २ ॥

एतदुपपादयति—तदीक्षणाय स्वाध्यायश्चक्षुरिति ॥ योगः परं चक्षुः—प्रधानं चक्षुः, अपरोक्षरूपत्वात् ॥
३-५ ॥ खाण्डिक्य इति ॥ योगसंबन्धकारणात्—योगेन संबन्धो योगसंबन्धः । कृती—पंडितः ॥ ६-११ ॥

इयाज सोऽपि सुबहून्यज्ञाञ्ज्ञानव्यपाश्रयः । ब्रह्मविद्यामधिष्ठाय तर्तुं मृत्युमविद्यया ॥ १२ ॥
 एकदा वर्तमानस्य (यो)यागे योगविदां वर । धर्मधेनुं जघानोग्रशार्दलो विजने वने ॥ १३ ॥
 ततो राजा हतां श्रुत्वा धेनुं व्याघ्रेण चर्त्विजः । प्रायश्चित्तं स पप्रच्छ किमत्रेति विधीयताम् ॥ १४ ॥
 तेऽप्युचुर्न वयं विद्मः कशेरुः पृच्छयतामिति । कशेरुरपि तेनोक्तस्तथैव प्राह भार्गवम् ॥ १५ ॥
 शुनकं पृच्छ राजेन्द्र नाहं वेद्मि स वेत्स्यति । स गत्वा तमपृच्छच्च सोऽप्याह शृणु यन्मुने ॥ १६ ॥
 न कशेरुर्न चैवाहं न चैकस्सांप्रतं भुवि । वेत्त्येक एव त्वच्छत्रुः खाण्डिक्यो यो जितस्त्वया ॥ १७ ॥
 स चाह तं ब्रजाम्येष प्रष्टुमात्मरिपुं मुने । प्राप्त एव महायज्ञो यदि मां स हनिष्यति ॥ १८ ॥
 प्रायश्चित्तमशेषेण स चेत्पृष्टो वदिष्यति । ततश्चाविकलो योगो मुनिश्रेष्ठ भविष्यति ॥ १९ ॥

श्रीपराशरः—

इत्युक्त्वा रथमारुह्य कृष्णाजिनधरो नृपः । वनं जगाम यत्रास्ते स खाण्डिक्यो महामतिः ॥ २० ॥
 तमापतन्तमालोक्य खाण्डिक्यो रिपुमात्मनः । प्रोवाच क्रीडताम्राधुस्ममारेपितकार्मुकः ॥ २१ ॥

खाण्डिक्यः—

कृष्णाजिनं त्वं कवचमावध्यासान्द्रमिष्यसि । कृष्णाजिनधरे वेत्सि न मयि प्रहरिष्यति ॥ २२ ॥
 मृगाणां वद पृष्ठेषु मूढ कृष्णाजिनं न किम् । येषां मया त्वया चोघ्राः प्रहिताश्शितसायकाः ॥ २३ ॥
 स त्वामहं हनिष्यामि न मे जीवन्विमोक्ष्यसे । आतताय्यसि दुर्बुद्धे मम राज्यहरो रिपुः ॥ २४ ॥

केशिध्वज उवाच—

खाण्डिक्य संशयं प्रष्टुं भवन्तमहमागतः । न त्वां हन्तुं विचार्यैतत्कोपं बाणं विमुञ्च वा ॥ २५ ॥

श्रीपराशरः—

ततस्स मन्त्रिभि स्सार्धमेकान्ते सपुरोहितः । मन्त्रयामास खाण्डिक्यस्सर्वैरेव महामतिः ॥ २६ ॥
 तमूचुर्मन्त्रिणो वध्यो रिपुरेष वशं गतः । हतेऽस्मिन्पृथिवी सर्वा तव वश्या भविष्यति ॥ २७ ॥
 खाण्डिक्यश्चाह तान्सर्वानिवमेतन्न संशयः । हतेऽस्मिन्पृथिवी सर्वा मम वश्या भविष्यति ॥ २८ ॥

* स्वाध्यायप्रवचने एव * इति श्रुतेः स्वाध्यायस्य विद्याङ्गत्वमुक्तम् । इदानीं यज्ञादिश्रुतेर्यज्ञाङ्गत्वमुच्यते—इयाजेति ॥ सोऽपि—केशिध्वजः ज्ञानव्यपाश्रयः—आत्मज्ञानवान् ब्रह्मविद्यामधिष्ठाय—ब्रह्मोपासननिष्ठ एव इयाज । किमर्थमित्यत आह—तर्तुमिति । मृत्युः—परविद्योत्पत्तिविरोधि प्राचीनकर्म । अविद्यया—कर्मणा * अविद्या कर्मसंज्ञेति वक्ष्यति ॥ १२ ॥

एकदेति ॥ धर्मः—प्रवर्ग्यहविः तद्गोघ्नीति धर्मधेनुः ॥ १३—१७ ॥

स चाहेति ॥ प्राप्त एवेति । धर्मार्थमुद्युक्तस्यान्तरा विपत्तौ सत्यामपि तत्कलसिद्धेः शास्त्रसिद्धत्वात् ॥ १८—२१ ॥ कृष्णाजिनमिति ॥ मयि न प्रहरिष्यतीति वेत्सीत्यन्वयः । अत्र इतिशब्दोऽध्याहार्यः ॥ २२, २३ ॥

परलोकजयस्तस्य पृथिवी सकला मम । न हन्मि चेन्नलोकजयो मम तस्य वसुंधरा ॥ २९ ॥
 नाऽहं मन्ये लोकजयादधिका स्याद्वसुंधरा । परलोकजयोऽनन्तस्त्वल्पकालो महीजयः ॥ ३० ॥
 तस्मान्नैनं हनिष्यामि यत्पृच्छति वदामि तत् ॥ ३१ ॥

श्रीपराशरः—

ततस्तमभ्युपेत्याह खाण्डिक्यजनको रिपुम् । प्रष्टव्यं यत्त्वया सर्वं तत्पृच्छस्व वदाम्यहम् ॥ ३२ ॥

श्रीपराशरः—

ततस्सर्वं यथावृत्तं घर्मधेनुवधं द्विज । कथयित्वा स प्रपच्छ प्रायश्चित्तं हि तद्गतम् ॥ ३३ ॥
 स चाचष्ट यथान्यायं द्विज केशिध्वजाय तत् । प्रायश्चित्तमशेषेण यद्वै तत्र विधीयते ॥ ३४ ॥
 विदितार्थस्तस्य तेनैव ह्यनुज्ञातो महात्मना । यागभूमिमुपागम्य चक्रे सर्वाः क्रियाः क्रमात् ॥ ३५ ॥
 क्रमेण विधिवद्वागं नीत्वा सोऽवभृथाप्लुतः । कृतकृत्यस्ततो भूत्वा चिन्तयामास पार्थिवः ॥ ३६ ॥
 पूजिताश्च द्विजास्तर्पे सदस्या मानिता मया । तथैवाथिजनोऽप्यथैर्योजितोऽभिमर्तयामास ॥ ३७ ॥
 यथार्हमस्य लोकस्य मया सर्वं विचेष्टितम् । अनिष्पन्नक्रियं चेत्तत्तथापि मम किं यथा ॥ ३८ ॥
 इत्थं संचिन्तयन्नेव सस्मार स महीपतिः । खाण्डिक्याय न दत्तेति मया वै गुरुदक्षिणा ॥ ३९ ॥
 स जगाम तदा भूयो रथमारुह्य पार्थिवः । मैत्रेय दुर्गगहनं खाण्डिक्यो यत्र संस्थितः ॥ ४० ॥
 खाण्डिक्योऽपि पुनर्दृष्ट्वा तमायान्तं धृतायुधः । तस्यौ हन्तुं कृतमतिस्तमाह स पुनर्नृपः ॥ ४१ ॥
 भो नाहं तेऽपराधाय प्राप्तः खाण्डिक्य मा क्रुधाः । गुरोर्निष्क्रियदानाय मामवेहि त्वमागतम् ॥ ४२ ॥
 निष्पादितो मया यागः सम्यक्त्वदुपदेशतः । सोऽहं ते दातुमिच्छामि वृणीष्व गुरुदक्षिणाम् ॥ ४३ ॥

श्रीपराशरः—

भूयस्स मन्त्रिभिस्तादृक् मन्त्रयामास पार्थिवः । गुरुनिष्क्रियकामोऽयं किं मया प्रार्थ्यतामिति ॥ ४४ ॥
 तमूर्चुर्मन्त्रिणो राज्यमशेषं प्रार्थ्यतामयम् । शत्रुभिः प्रार्थ्यते राज्यमनायासितसैनिकैः ॥ ४५ ॥
 प्रहस्य तानाह नृपस्स खाण्डिक्यो महामतिः । स्वल्पकालम् महीपाल्यं मादृशैः प्रार्थ्यते कथम् ॥ ४६ ॥

स इति ॥ राज्यहरत्वादाततायी । अतो यज्ञस्थस्यापि ते वधे न पातकम् ॥ २४-३३ ॥

स चाचष्टेति ॥ यद्वै तत्र विधीयत इत्यत्र प्रायश्चित्तं वाजसनेयोक्तं स्पृणोमिहोमाख्यम् । इयं
 ह्याख्यायिका वाजसनेयशाखायां केशिगृहपतिना * उपसम्प्राजमनुहुतां शार्दूलो जघान * इत्युपक्रम्य * स्पृते
 हुत्वेत्यादि चोत्त्वा * पृथिव्यै ते शरीरं स्पृणोमि खाहा * इत्यन्ता सप्रपञ्चमुक्ता । आपस्तम्बेन तु * यद्यनइवाहं
 घर्मदोग्ध्रीं वा शार्दूलो हन्यादर्कक्षीरमजाक्षीरमन्यधेनुं वाश्रित्य प्रचरेत् * इत्याद्युक्तम् ॥ ३४-३७ ॥

यथार्हमिति ॥ तथापि ममेदं चेतः अनिष्पन्नक्रियं यथा—अकृतकृत्यमिव भवति । किमिति चिन्ता ।
 यथाशब्दः सादृश्ये ॥ ३८-४१ ॥

भो इति ॥ निष्क्रिये दक्षिणा । निष्क्रम इति च पाठः ॥ ४२-४६ ॥

एवमेतद्भवन्तोऽत्र ह्यर्थसाधनमन्त्रिणः । परमार्थः कथं कोऽत्र यूयं नात्र विचक्षणाः ॥ ४७ ॥

परशरः—

इत्युक्त्वा समुपेत्यैनं स तु केशिध्वजं नृपः । उवाच किमवश्यं त्वं ददासि गुरुदक्षिणाम् ॥ ४८ ॥

बाढमित्येव तेनोक्तः खाण्डिक्यस्तमथान्वीत् । भवानध्यात्मविज्ञानपरमार्थविचक्षणः ॥ ४९ ॥

यदि चेदीयते मह्यं भवता गुरुनिष्क्रियः । तत्क्लेशप्रशमायालं यत्कर्म तदुदीरय ॥ ५० ॥

इति श्रीविष्णुपुराणे पष्ठेशे षष्ठोऽध्यायः ॥ ६ ॥

अथ सप्तमोऽध्यायः

केशिध्वज उवाच—

न प्रार्थितं त्वया कस्मादस्मद्राज्यमकण्ठकम् । राज्यलाभाद्विना नान्यत्क्षत्रियाणामतिप्रियम् ॥ १ ॥

खाण्डिक्य उवाच—

केशिध्वज निबोध त्वं मया न प्रार्थितं यतः । राज्यमेतदशेषं ते यत्र गृह्णन्त्यपण्डिताः ॥ २ ॥

क्षत्रियाणामयं धर्मो यत्प्रजापरिपालनम् । वधश्च धर्मयुद्धेन स्वराज्यपरिपन्थिनाम् ॥ ३ ॥

तत्राशक्तस्य मे दोषो नैवास्त्यपहृते त्वया । बन्धायैव भवत्येषा ह्यविद्याऽप्यक्रमोज्झिता ॥ ४ ॥

एवमिति ॥ अत्र—राज्यचिन्तायाम् । अत्र—संसारे कः परमार्थस्त च कथमित्यत्रार्थे यूयं न विचक्षणाः ॥ ४७, ४८ ॥

बाढमिति ॥ अध्यात्मेति । अध्यात्मविज्ञानस्य परमार्थः—प्रयोजनं, स च क्लेशनिवृत्तिः ॥ ४९ ॥

यदीति ॥ तत्—तस्मात् क्लेशप्रशमाय यदलं तदुदीरयेत्यब्रवीत् इत्यन्वयः ॥ ५० ॥

इति श्रीविष्णुपुराणव्याख्याने श्रीविष्णुचिन्तये पष्ठेशे षष्ठोऽध्यायः ॥ ६ ॥

अथ सप्तमोऽध्यायः

अथ केशिध्वजः क्लेशं मुमुक्षोः खाण्डिक्यस्य वैराग्यं परीक्षितुमाह—न प्रार्थितमिति ॥ प्रजापालनादेः क्षत्रधर्मस्य राज्यमूलत्वात्तदुपेक्षायां दोषात्किं राज्यं न प्रार्थितमिति भावः ॥ १ ॥

यतः कारणान्न प्रार्थितं तच्छृण्वित्याह—केशिध्वजेति ॥ २ ॥

तदेव कारणमाह—क्षत्रियाणमिति सार्धेन—क्षत्रियाणामिति ॥ सत्यम्, राज्ये सति प्रजारक्षणादिधर्मः ॥ ३ ॥

तत्रेति ॥ मम त्वशक्तस्य असक्तस्य च तत्र राज्ये त्वयाऽपहृते सति तदुपेक्षायां न धर्मलोपदोषः अनधिकारात्, सत्यधिकारे तदुपेक्षायां दोष इत्याह—बन्धयेति । अक्रमोज्झिता—विद्यमानेऽप्यधिकारे त्यक्ता अविद्या—प्रजापालनादिक्रिया बन्धाय—पापाय । हिशब्दो हेतौ ॥ ४ ॥

जन्मोपभोगलिप्सार्थमियं राज्यस्पृहा मम । अन्येषां दोषजा सैव धर्मं वै नानुरुध्यते ॥ ५ ॥

न याञ्जा क्षत्रबन्धूनां धर्माधैतत्सतां मतम् । अतो न याचितं राज्यमविद्यान्तर्गतं तव ॥ ६ ॥

राज्ये गृह्णन्त्यविद्वांसो ममत्वाहृतचेतसः । अहंमानमहापानमदमत्ता न मादृशाः ॥ ७ ॥

श्रीपराशरः—

प्रहृष्टसाध्विति ततः प्राह केशिध्वजो नृपः । खाण्डिक्यजनकं प्रीत्या श्रूयतां वचनं मम ॥ ८ ॥

केशिध्वजः—

अहं ह्यविद्यया मृत्युं तर्तुकामः करोमि वै । राज्यं यागांश्च विविधान्भोगैः पुण्यक्षयं तथा ॥ ९ ॥

तदिदं ते मनो दिष्ट्या विवेकैश्वर्यतां गतम् । तच्छ्रूयतामविद्यायास्वरूपं कुलनन्दन ॥ १० ॥

अनात्मन्यात्मबुद्धिर्या चास्वे स्वमिति या मतिः । संसारतरुसंभूतिबीजमेतद्विधा स्थितम् ॥ ११ ॥

पञ्चभूतात्मके देहे देही मोहतमोवृतः । अहं ममैतदित्युच्चैः कुरुते कुमतिर्मत्तिम् ॥ १२ ॥

आकाशवाय्वग्निजलपृथिवीभ्यः पृथक् स्थिते । आत्मन्यात्ममयं भावं कः करोति कलेबरे ॥ १३ ॥

कलेबरोपभोग्यं हि गृहक्षेत्रादिकं च कः । अदेहे ह्यात्मनि प्राज्ञो ममेदमिति मन्यते ॥ १४ ॥

असक्तस्येत्येतद्विवृणोति—जन्मेति ॥ अन्येषां दोषजा—रागादिदोषजा राज्यस्पृहा, न धर्मानुरोधिनी । केवलमलोपभोगलिप्सार्थं भवति । इयं न ममेत्यन्वयः । जन्मोपभोगेति पाठे अन्येषां संबन्धिनी मम जन्मान्तरोपभोगलिप्सैव । कुतः ? अर्थमनुरुध्यते न धर्ममिति । अस्मिन् जन्मन्युपभोगलिप्सार्थमेवेति वा ॥ ५ ॥

तर्हि पालनादिधर्मार्थम् अपहृतस्य राज्यस्य याञ्जा कर्तव्येत्यत्राह—न याञ्जेति ॥ क्षत्रबन्धूनां—क्षत्रियश्रेष्ठानाम् । अविद्यान्तर्गतं—पालनादिकर्तव्यान्तर्गतम् ॥ ६ ॥

यत्र गृह्णन्त्यपण्डिता इत्येतद्विवृणोति—राज्य इति ॥ ७, ८ ॥

योगस्वरूपं वक्ष्यन् तदन्तर्भूतम् * अव्यात्मयोगाधिगमेनेति श्रुतिविहितं प्रकृतिपुरुषविवेकं विहितं कर्म चाह—अहं हीति ॥ अविद्यया—वर्णाश्रमविहितकर्मणा । मृत्युं—विद्योत्पत्तिविरोधि प्रारब्धकर्म, * अन्येषामप्येष विनाशः * इति श्रुतेः ॥ ९ ॥

तदिदमिति ॥ विवेकाख्यमैश्वर्यं विवेक एव वा ऐश्वर्यं यस्य तद्विवेकैश्वर्यं, तद्भावो विवेकैश्वर्यता । कर्माख्याविद्यायाः स्वरूपमाह—तच्छ्रूयतामिति सार्धेन ॥ १० ॥

अनात्मनीति ॥ अनात्मनि—देहे अहमिति भ्रमः, अस्वे—देहपोषकधारकादौ वस्तुनि स्वमिति । संसारफलकं काम्यकर्माविद्या सैव तरुः तत्संभूतेर्बीजम् ॥ ११ ॥

एतद् द्विविधं च भ्रमं प्रपञ्चयति पञ्चभूतात्मक इत्यादि चतुर्भिः । पञ्चभूतात्मक इति ॥ देहे पञ्चभूतात्मके कुमतिर्देही इदं देहाद्यहमेवेति, इदं क्षेत्रादि ममेति च मतिं कुरुते । मोहतमः—पूर्वकर्मवासना ॥ १२, १३ ॥ कलेबर इति ॥ अदेहे आत्मनि—देहादन्यस्मिन्नात्मनि सति ॥ १४ ॥

इत्थं च पुत्रपौत्रेषु तद्देहोत्पादितेषु कः । करोति पण्डितस्वाम्यमनात्मनि कलेबरे ॥ १५ ॥
 सर्वं देहोपभोगाय कुरुते कर्म मानवः । देहश्चान्यो यदा पुंसस्तदा बन्धाय तत्परम् ॥ १६ ॥
 मृण्मयं हि यथा गेहं लिप्यते वै मृदम्भसा । पार्थिवोऽयं तथा देहो मृदम्बवालेपनस्थितिः ॥ १७ ॥
 पञ्चभूतात्मकैर्भोगैः पञ्चभूतात्मकं वपुः । आप्यायते यदि ततः पुंसो भोगोऽत्र किंकृतः ॥ १८ ॥
 अनेकजन्मसाहस्रीं संसारपदवीं व्रजन् । मोहश्रमं प्रयातोऽसौ वासनारेणुकुण्ठितः ॥ १९ ॥
 प्रक्षाल्यते यदा सोऽस्य रेणुर्ज्ञानोष्णवारिणा । तदा संसारपान्थस्य याति मोहश्रमश्शमम् ॥ २० ॥
 मोहश्रमे शमं याते स्वस्थान्तःकरणः पुमान् । अनन्यातिशयाबाधं परं निर्वाणमृच्छति ॥ २१ ॥
 निर्वाणमय एवायमात्मा ज्ञानमयोऽमलः । दुःखाज्ञानमया धर्मा प्रकृतेस्ते तु नात्मनः ॥ २२ ॥
 जलस्य नाग्निसंसर्गस्थालीसंगात्तथापि हि । शब्दोद्रेकादिकान्धर्मास्तत्करोति यथा नृप ॥ २३ ॥
 तथाऽऽत्मा प्रकृतेस्सङ्गादहंमानादिदूषितः । भजते प्राकृतान्धर्मानन्यस्तेभ्यो हि सोऽव्ययः ॥ २४ ॥

इत्थं चेति ॥ अनात्मनि—आत्मनोऽन्यस्मिन् सति ॥ १५ ॥

उक्तेनाज्ञानद्वयेन देहोपभोगार्थं कर्म करोति, तच्च बन्धाय भवतीत्याह—सर्वमिति ॥ देहस्योपभोगाय नात्मनः । बन्धाय—देहान्तरोत्पादनाय ॥ १६ ॥

देहोपभोगमेव दर्शयति मृण्मयं हीलादिद्वयेन ॥ १७, १८ ॥

देहस्य पार्थिवत्वपाञ्चभौतिकत्वोक्तिः मतभेदेन । तदिदमुभयविधमज्ञानमध्यात्मज्ञानेन निरस्यत इत्याह—
 अनेकेति द्वयेन ॥ अनेकेति ॥ वासना—अज्ञानकर्माभयवासना । मोहश्रमम्—अज्ञानजं दुःखम् ॥ १९, २० ॥

मोहेति ॥ अनन्यातिशयम्—अन्यातिशयरहितम् । अबाधम्—अदुःखम् । निर्वाणं—मोक्षसुखम् ॥
 २१ ॥ निर्वाणमात्मनः स्वरूपं न तु कर्मफलवदौपाधिकमित्याह—निर्वाणमय इति ॥ निर्वाणमय एवायमात्मा
 ज्ञानमयोऽमलः—निर्मलसुखरूपज्ञानरूप एवायमात्मा । यथोक्तम् * यथा न क्रियते ज्योत्स्ना मलप्रक्षालनान्मणेः ।
 दोषप्रहाणान्न ज्ञानमात्मनः क्रियते तथा ॥ इति । * न विज्ञातुर्विज्ञातेर्विपरिलोपो विद्यते * संपद्याविर्भावः स्वेन
 शब्दात्, * यावदात्मभावित्वात् * इत्यादि । आगन्तुकचैतन्यादिगुणक आत्मेति वादो वेदबाह्यः । प्रकृतेस्ते
 तु नात्मन इति । प्राप्ताप्राप्तविशेषेन प्रकृतिसंबन्धनिबन्धनत्वात् उक्तं, न त्वचेतनधर्माः । न हि देहस्य कारणानां
 वा सुखत्वाद्यनुसंधानसंभवः । * पुरुषः प्रकृतिस्थो हि भुक्ते * इत्यादिविशेषध्व ॥ २२ ॥

अत्र दृष्टान्तमाह—जलस्येति ॥ यथा स्वतः शीतमम्बु शब्दफेनादिरहितम्, एवमात्मा स्वत एव
 निर्मलानन्तज्ञानानन्दः, प्रकृतेस्सङ्गात्—तस्यास्सङ्गात् आत्मा अहंमानादिदूषितः । अग्निसंयुक्तस्थालीस्थानीया
 तापत्रययुक्ता प्रकृतिः । तथा प्राकृतान् धर्मान्—क्षुत्तृष्णादीन् स्वकीयान् मन्यते । भजते—तेन दुःखादिकं जायते ॥
 २३, २४ ॥

तदेतत्कथितं बीजमविद्याया मया तव । क्लेशानां च क्षयकरं योगादन्यन्न विद्यते ॥ २५ ॥

खाण्डिक्य उवाच—

तं ब्रवीहि महाभाग योगं योगविदुत्तम । विज्ञातयोगशास्त्रार्थस्त्वमस्यां निमित्ततौ ॥ २६ ॥

केशिध्वज उवाच—

योगस्वरूपं खाण्डिक्य श्रूयतां गदतो मम । यत्र स्थितो न च्यवते प्राप्य ब्रह्मलयं मुनिः ॥ २७ ॥

मन एव मनुष्याणां कारणं बन्धमोक्षयोः । बन्धाय विषयासङ्गि मुक्त्यै निर्विषयं मनः ॥ २८ ॥

विषयेभ्यस्समाहृत्य विज्ञानात्मा मनो मुनिः । चिन्तयेन्मुक्तये तेन ब्रह्मभूतं परेश्वरम् ॥ २९ ॥

आत्मभावं नयत्येनं तद्ब्रह्म ध्यायिनं मुनिम् । विकार्यमात्मनश्शक्त्या लोहमाकर्षको यथा ॥ ३० ॥

आत्मप्रयत्नसापेक्षा विशिष्टा या मनोगतिः । तस्या ब्रह्मणि संयोगो योग इत्यभिधीयते ॥ ३१ ॥

तदेतदिति ॥ तत्क्लेशप्रशमायालमिति प्रश्नस्य प्रतिवचनमाह—क्लेशानामिति । योगात्-भगवद्योगात् ॥ २५, २६ ॥ योगस्वरूपमिति ॥ ब्रह्मलयं—ब्रह्मणि लयं, ब्रह्मभावमित्यर्थः । * ये कर्मणा देवानपि यन्ति * इतिषत् । यद्वा * मेने चात्मानमच्युतम् * ॥ २७ ॥

अथ योगस्य स्वरूपं करणं विषयं फलं चाह—मन एवेत्यादिभिः ॥ २८ ॥ विषयेभ्य इति ॥ विज्ञानात्—प्रकृतिपुरुषेश्वरवैलक्षण्यज्ञानात् । तेन—मानसेन चिन्तयेदिति योगस्वरूपम् । परमेश्वरमिति विषयः ॥ २९ ॥

फलमाह—आत्मभावमित्यादिना । आत्मभावमिति ॥ विकार्यमिति । अनाद्यविद्याकर्मवासनादेहे-
र्बद्धस्यात्मनो भगवज्ज्ञानेन तदवस्थानाशस्सर्वभावनानाशश्चात्यन्तिकलयशब्दवाच्यं विकार्यत्वम् । एवं विकार्य-
मात्मानं चिन्तितं तद्ब्रह्मात्मभावं नयति । आत्मनो भावस्वभावः आत्मभावः सत्यकामत्वादिः, * जक्षत् क्रीडन्नित्या-
दिव्यापारश्च । * ब्राह्मेण जैमिनिरुपन्यासादिभ्यः * इत्यादिसूत्रैर्व्यक्तस्य मुक्तस्य ब्रह्मणः क्रीडादीनामाविर्भाव-
उक्तः । अत्राप्युक्तं * निर्वाणमय एवायमात्मेत्यादि । वक्ष्यति च * प्रापणीयस्तथैवात्मा प्रक्षीणाशेषभावनः *
इति । आकर्षकः—आकर्षको मणिरयस्कान्तः । आकर्षको हि लोहमात्मभावं नयति—सस्मिन् तिष्ठति स्थापयति,
गच्छति गमयति, भ्रमति भ्रामयति । * अनुकृतेस्तस्य च * कामरूप्यनुसंचरन् * वत्सो वा मातरं छाया
वा सत्वम् * इत्यादिश्रुतिशतं च । यद्वा दोषाकर्षकत्वादाकर्षक इत्यग्निरुच्यते । * यथाऽग्निस्त्वात्कनकमपदोषं
प्रजायते । संक्लिष्टं वासुदेवेन मनुष्याणां तथा मनः ॥ * यथाऽग्निरुद्धतशिखः कक्षं दहति सानिलः । तथा
चित्तस्थितो विष्णुः प्राणिनां सर्वकिञ्चिषम् ॥ * यथेषिकातूळमग्नौ प्रोतं प्रदूयेत एवं हास्य सर्वे पाप्मानः प्रदूयन्ते *
इत्यादिभिर्भगवतोऽग्निसाम्यमुक्तम् । अग्निवद्भावो हि कनकस्य दोषविगमाज्जायते । पूर्वं दोषसंसृष्टं तिरोहितत्वप्रभं
कनकमग्निर्हि स्वशक्त्या स्वसमानवर्णं करोति ॥ ३० ॥

एवं संक्षिप्योक्तं योगमध्यायशेषेण विस्तरतो दर्शयति—आत्मप्रयत्नेति ॥ विषयेष्वनादिवासनावासितत्वात्
परमात्मनोऽत्यन्तापूर्वत्वाच्च दुरारोहत्वादात्मप्रयत्नसापेक्षा विशिष्टा एका संततिश्चेति वक्ष्यमाणप्रकारा विशदतम-
प्रत्यक्षतापन्ना निरस्तातिशयाह्लादरूपा पूर्वोक्तानन्तगुणकपायविशेषविशिष्टा वा या मनोगतिः, तस्या ब्रह्मणि संयोगः
योगः । अनेनात्मपरमात्मनोर्योगो योग इति पक्षो निरस्तः ॥ ३१ ॥

एवमत्यन्तवैशिष्ट्ययुक्तधर्मोपलक्षणः । यस्य योगस्त वै योगी मुमुक्षुरभिधीयते ॥ ३२ ॥
 योगयुक् प्रथमं योगी युञ्जानो ह्यभिधीयते । विनिष्पन्नसमाधिस्तु परं ब्रह्मोपलब्धिमान् ॥ ३३ ॥
 यद्यन्तरायदोषेण दृश्यते चास्य मानसम् । जन्मान्तरैरभ्यसतो मुक्तिः पूर्वस्य जायते ॥ ३४ ॥
 विनिष्पन्नसमाधिस्तु मुक्तिं तत्रैव जन्मनि । प्राप्नोति योगी योगाग्निदग्धकर्मचयोऽचिरात् ॥ ३५ ॥
 ब्रह्मचर्यमहिंसां च सत्यास्तेषापरिग्रहान् । सेवेत योगी निष्कामो योग्यतां स्वमतो नयन् ॥ ३६ ॥
 स्वाध्यायशौचसंतोषतपांसि नियतात्मवान् । कुर्वीत ब्रह्मणि तथा परस्मिन्प्रवर्ण मनः ॥ ३७ ॥
 एते यमास्सनियमाः पञ्च पञ्च च कीर्तिताः । विशिष्टफलदाः काम्या निष्कामानां विमुक्तिदाः ॥ ३८ ॥
 एकं भद्रासनादीनां समाध्याय गुणैर्धृतः । यमाख्यैर्नियमाख्यैश्च युञ्जीत नियतो यतिः ॥ ३९ ॥

एवमिति ॥ उक्तप्रकारात्यन्तवैशिष्ट्ययुक्तो धर्मरूपो योगो यस्य, स मुमुक्षुर्योगीत्यभिधीयते । अत्र मोक्षसाधनं योगः, स च धर्मरूप इति वदन् वाक्यार्थज्ञानं मोक्षसाधनं, ज्ञानसविधेयमिति च वादिनो निरस्यति ॥ ३२ ॥ अथ योगिनोऽवस्थाभेदेन संज्ञाद्वयमाह—योगयुगिति ॥ प्रथमं युञ्जानः—योगे प्रक्रान्तो योगयुगित्यभिधीयते । साक्षात्कृतपरमात्मस्वरूपो विनिष्पन्नसमाधिरित्यभिधीयते । ध्यानपर्यन्तसप्ताङ्गयोगनिष्ठस्य योगयुक्तं समाधिमतो योगित्वमिति विभागः ॥ ३३ ॥

तयोः पूर्वस्यानेकजन्मस्वभ्यासानुमुक्तिः, इतरस्य तत्रैवेत्याह—यद्यन्तरायेत्यादिद्वयेन ॥ यद्यन्तरायेति ॥ अन्तरायाः—प्रक्रान्तयोगानां यावद्धारणम् आलस्यादयो दश, धारणातः परं प्रतिभायाः षट् । तथा च वायु-संहितायाम्—* आलस्यं व्याधयस्तीव्राः प्रमादस्थानसंशयः । अनवस्थितचित्तत्वमश्रद्धा भ्रान्तिदर्शनम् ॥ दुःखानि दौर्मनस्यं च विषयेषु च लोलता । दशैते युञ्जतां पुंसामन्तरायाः प्रकीर्तिताः ॥ शान्तेध्वेषेषु विघ्नेषु योगसक्तस्य योगिनः । उपसर्गाः प्रवर्तन्ते दिव्याः षट् सिद्धिसूचकाः ॥ प्रतिभा श्रवणं वार्ता दर्शनास्वादवेदनाः । सूक्ष्मे चान्तर्हितेऽतीते विप्रकृष्टे त्वनागते ॥ प्रतिभा कथ्यते योऽर्थे प्रतिभासो यथातथम् । श्रवणं सर्वशब्दानां श्रवणं त्वप्रयत्नतः ॥ वार्ता वार्तासु विज्ञानं सर्वेषामेव देहिनाम् । दर्शनं नाम दिव्यानां दर्शनं चाप्रयत्नतः ॥ तथा स्वादश्च दिव्येषु रसेष्वास्वाद उच्यते । स्पर्शनाधिगमस्तद्वेदना नाम विश्रुता ॥ गन्धादीनां च दिव्यानामाब्रह्म-भक्षनावधि ॥ इति ॥ तथा अहिंसादिफलभूताः * तत्सन्निधौ वैरत्यागः * इत्यादिना पतञ्जलिनोक्तास्तस्यस्यापादिकाः सिद्धयोऽष्टैश्चर्याश्च निष्कामत्यान्तरायाः, * प्रतिमादिविशुद्धेषु गुणेष्वसक्तचेतसाम् । न सिद्धयेत्परमैश्वर्यमक्षयं सार्वकामिकम् ॥ इति वायुकेः ॥ ३४, ३५ ॥

योगाङ्गेषु प्रथमं यमनियमावाह—ब्रह्मचर्यमिति ॥ ब्रह्मचर्यं मैथुनत्यागः । निषिद्धद्रव्याणामनादानम-परिग्रहः ॥ ३६ ॥

स्वाध्यायेति ॥ तपः—उपवासादि । परस्मिन् ब्रह्मणि मनःप्रावण्यमेको गुणः ॥ ३७ ॥

तत इति ॥ विशिष्टफलदाः—सकामानाम् ॥ ३८ ॥

एकमिति ॥ आदिशब्देन स्वस्तिकादीनि गृह्यन्ते । भद्रासनादीनां लक्षणं याज्ञवल्क्येनोक्तम् ॥ ३९ ॥

प्राणारूपमनिलं वश्यमभ्यासात्कुरुते तु यत् । प्राणायामस्त विज्ञेयस्सबीजोऽबीज एव च ॥ ४० ॥
 परस्परेणाभिभवं प्राणापानौ यथाऽनिलौ । कुरुतस्स द्विधा तेन तृतीयस्संयमात्तयोः ॥ ४१ ॥
 तस्य चालम्बनवतः स्थूलरूपं द्विजोत्तम । आलम्बनमनन्तस्य योगिनोऽभ्यसतः स्मृतम् ॥ ४२ ॥
 शब्दादिष्वनुरक्तानि निगृह्याक्षाणि योगवित् । कुर्याच्चित्तानुकारीणि प्रत्याहारपरायणः ॥ ४३ ॥
 वश्यता परमा तेन जायतेऽतिचलात्मनाम् । इन्द्रियाणामवश्यैस्तेन योगी योगसाधकः ॥ ४४ ॥
 प्राणायामेन पवने प्रत्याहारेण चेन्द्रिये । वशीकृते ततः कुर्यात्स्थितं चेतश्शुभाश्रये ॥ ४५ ॥

स्वाण्डिक्य उवाच—

कथ्यतां मे महाभाग चेतसो यश्शुभाश्रयः । यदाधारमशेषं तद्वन्ति दोषमलोद्भवम् ॥ ४६ ॥

केशिध्वज उवाच—

आश्रयश्चेतसो ब्रह्म द्विधा तच्च स्वभावतः । भूष मूर्तममूर्तं च परं चापरमेव च ॥ ४७ ॥

प्राणेत्यादि ॥ सबीजः—सगर्भः, सालम्बनः भगवन्मूर्तिध्यानमन्त्रजपयुक्तः । अबीजः—तद्विधुरः ॥ ४० ॥
 रेचकादिरूपेण प्राणायामं त्रिधा दर्शयति—परस्परेणेति ॥ प्राणेन—निश्वासेन, अपानस्य—उच्छ्वासस्य,
 अभिभवः—निरोधः प्रथमः प्राणायामो रेचकः । विपरीतः पूरकाद्यो द्वितीयः । स द्विधा तेनेति । सः—
 प्राणायामः तेन—उक्तेन प्रकारद्वयेन द्विधा । स द्विधानेनेति पाठान्तरेऽप्येवमेवार्थः । तयोः—उच्छ्वासनिश्वासयोर्युग-
 पत्संयमात्तृतीयः कुम्भकः तृतीयः । एते त्रयोऽपि प्रत्येकं मात्रामेदात्रिधा । यथोक्तम्—* मात्राद्वादशको मन्द-
 श्वतुर्विंशतिमात्रकः । मध्यमः प्राणसंरोधः षट्त्रिंशन्मात्र उत्तमः ॥ प्रस्वेदकमनोत्थानजनकास्ते यथाक्रमम्
 जानुं प्रदक्षिणीकृत्य न द्रुतं न विटम्बितम् ॥ अंगुलीस्फोटनं कुर्यात्सा मात्रेति प्रकीर्तिता । प्राणस्त्वदेहजो वायु-
 रायामस्तन्निरोधनम् ॥ तदेवकः पूरकश्च कुम्भकश्च त्रिधोच्यते । नासिकापुटमङ्गुल्या निपीड्यैकं परेण तु ॥
 औदरं रेचयेद्वायुं तदाऽयं रेचकः स्मृतः । बाह्येन वायुना देहं धृतिवत्परिपूरयेत् । नासापुटेनापरेण पूरणात्पूरको
 मतः ॥ न मुञ्चति न गृह्णाति वायुमन्तर्बहिस्स्थितम् । संपूर्णकुम्भवत्तिष्ठेदचलस्तु कुम्भकः ॥ रेचकादित्रयाम्यासो
 नासाशोधनपूर्वकः । स्वेदोन्क्रमणपर्यन्तः प्रोक्तो योगानुशासने ॥ अगर्भश्च सगर्भश्च प्राणायामो द्विधा पुनः ।
 जपध्यानं विनाऽगर्भः सगर्भस्तत्समन्वयात् ॥ अगर्भाद्रर्भसंयुक्तः प्राणायामश्शताधिकः ॥ इति ॥ ४१ ॥

प्राणायामं सबीजनिर्बीजं तथा द्विधाऽभिप्रेत्य तत्र सबीजस्यालम्बनमाह—तस्येति ॥ स्थूलरूपं—मूर्तं
 भगवतो रूपमिति वक्ष्यमाणम् । रूपस्य स्थूलत्वं भगवत्स्वरूपापेक्षया ॥ ४२ ॥ प्रत्याहारमाह—शब्दादिष्विति ॥ ४३, ४४ ॥

प्राणायामेनेति ॥ प्राणायामेन पवने प्रत्याहारेण चेन्द्रिये वशीकृते सति चेतश्शुभाश्रये पूर्वोक्तभगवत्-
 स्थूलरूपे स्थितं कुर्यात् । अनेन श्लोकेन धारणोक्ता ॥ ४५ ॥

कथ्यतामिति ॥ तच्चेतः दोषमलोद्भव—दोषमलयोरुद्भवम् । दोषः—कल्मषं, मलं—रागादि ॥ ४६ ॥

अथ शुभाश्रयं वक्ष्यन् प्रथमं हेयमशुभाश्रयं दर्शयति—आश्रय इति ॥ चेतस आश्रयो ब्रह्म, तच्च
 स्वरूपतो द्विधा—मूर्तममूर्तं च । मूर्तं सशरीरं हिरण्यगर्भादिवद्वस्वरूपम् । अमूर्तमशरीरं मुक्तरूपम् । परत्वापरत्वे
 व्युत्क्रमेण तयोर्विशेषणे । ब्रह्मात्मकत्वात् तयोर्ब्रह्मशब्दनिर्देशः । अनयोरपि भगवद्भूत्वेन ध्येयत्वप्रसङ्गात्तत्प्रतिषे-
 ध्याय प्रस्तावः ॥ ४७ ॥

त्रिविधा भावना भूय विश्वमेतन्निबोधताम् । ब्रह्माख्या कर्मसंज्ञा च तथा चैवोभयात्मिका ॥४८॥
 कर्मभावात्मिका ह्येका ब्रह्मभावात्मिका परा । उभयात्मिका तथैवान्या त्रिविधा भावभावना ॥४९॥
 सनन्दनादयो ये तु ब्रह्मभावनया युताः । कर्मभावनया चान्ये देवाद्यास्थावरावराः ॥ ५० ॥
 हिरण्यगर्भादिषु च ब्रह्मकर्मात्मिका द्विधा । बोधाधिकारयुक्तेषु विद्यते भावभावना ॥ ५१ ॥
 अक्षीणेषु समस्तेषु विशेषज्ञानकर्मसु । विश्वमेतत्परं चान्यद्भेदमिन्द्रशान्तिं नृणाम् ॥ ५२ ॥
 प्रत्यस्तमितमेदं पतत्तामात्रमगोचरम् । वचसामात्मसंवेद्यं तज्ज्ञानं ब्रह्मसंज्ञितम् ॥ ५३ ॥
 तच्च विष्णोः परं रूपमरूपाख्यमनुत्तमम् । विश्वस्वरूपवैरूप्यलक्षणं परमात्मनः ॥ ५४ ॥
 न तद्योगयुजा शक्यं नृप चिन्तयितुं यतः । ततस्स्थूलं हरे रूपं चिन्तयेद्विश्वगोचरम् ॥ ५५ ॥

त्रिविधेति ॥ अनन्तरोक्तं मूर्तामूर्तात्मकमेतद्विश्वं त्रिविधा भावना—भावनात्रयात्मकमित्यर्थः । तां-
 भावनां निबोध । ब्रह्माख्यात्यादि । ब्रह्मकर्मादिविषयतया ब्रह्मादिव्यपदेशः ॥ ४८ ॥

एतदेवाह—कर्मभावात्मिकेति ॥ भावभावना—भावो मनोव्यापारः, भावेन भावना भावभावना ।
 भावः पदार्थो वा ॥ ४९ ॥

केषां का भावनेत्यत्राह—सनन्दनादय इति ॥ स्थावरावराः—स्थावरचरमाः । स्थावराणां हिमवदादीनां
 हि कर्मस्वधिकारः श्रूयते । * बिल्वा मार्दङ्गिका ह्यासन् क्रीडन्त्योषधयस्तदा ॥ इति च ॥ ५० ॥

हिरण्यगर्भादिष्विति ॥ संसारदशायामधिकारबोधयुक्तेषु भावनात्रयान्वय इत्याह—बोधाधिकारेति ॥
 अधिकारो नाम मत्फलसाधनत्वात् मदर्धमिदं कर्मेति कर्मण्यैश्वर्यबोधः ॥ ५१ ॥

विश्वमेतदुक्तमर्थरूपं विशेषज्ञानकर्मस्वक्षीणेष्वित्याह—अक्षीणेष्विति ॥ विशेषज्ञानं देवमनुष्यादिभेदमिन्द्र-
 तयाऽऽत्मानुसंधानं तत्तदभिमानानुरूपम् । कर्म—विशेषकर्म । अथ परारूपं मूर्तरूपमाह—परं चान्यदित्यादिना
 परमात्मन इत्यन्तेन । भेदमिन्द्रशान्तिमिति पञ्चम्यर्थे षष्ठी । ये पूर्वश्लोके अक्षीणसमस्तविशेषज्ञानकर्माण उक्ताः
 तेभ्यो भेदमिन्द्रशान्तिभ्यो ब्रह्मसनकादिभ्योऽन्यत् तत्पराख्यम् ॥ ५२ ॥

अन्यत्वमुपपादयति—प्रत्यस्तमितेति ॥ प्रत्यस्तमितमेदम्—अशरीरत्वेन जात्यादिभेदरहितम्, अतः
 एव वचसामगोचरम् । सत्तामात्रम्—अपक्षयादिविकारपञ्चकरहितम् । आत्मसंवेद्यं—स्वयंप्रकाशम् । ज्ञानं—ज्ञान-
 गुणैकनिरूपणीयम् । * तद्गुणसारत्वादिति ह्युक्तम् । ज्ञानस्वरूपत्वं त्वात्मसंवेद्यमित्यनेन दर्शितं ब्रह्मात्मकत्वात्
 ब्रह्मसंज्ञितमित्युक्तं यदेवं रूपं ज्ञानं तद्ब्रह्मसंज्ञितमित्यन्वयः ॥ ५३ ॥

तच्चेति ॥ अरूपाख्यम्—अमूर्तारूपं पूर्वोक्तविश्वरूपवैरूप्यलक्षणम् । अन्वयलक्षणासंभवेन मूर्तरूपात्
 व्यतिरेकलक्षणम् । तच्च परमात्मनो विष्णोः परं रूपम् ॥ ५४ ॥

नेति ॥ तत् योगयुजा—योगे प्रक्रान्तेन, चिन्तयितुं न शक्यम् । तेन स्थूलरूपं चिन्तयित्वाह—
 तत् इति ॥ स्थूलं—पूर्वोक्तं बद्धरूपम् ॥ ५५ ॥

हिरण्यगर्भो भगवान्वासुदेवः प्रजापतिः । मरुतो वसवो रुद्रा भास्करा स्तारका ग्रहाः ॥ ५६ ॥

गंधर्वयक्षदैत्याद्यास्सकला देवयोनयः । मनुष्याः पशवश्चैलास्समुद्रास्सरितो द्रुमाः ॥ ५७ ॥

भूष भूतान्यशेषाणि भूतानां ये च हेतवः । प्रधानादिविशेषान्तं चेतनाचेतनात्मकम् ॥ ५८ ॥

एकपादं द्विपादं च बहुपादमपादकम् । मूर्तमेतद्धरे रूपं भावनान्त्रितयात्मकम् ॥ ५९ ॥

एतत्सर्वमिदं विश्वं जगदेतच्चराचरम् । परब्रह्मस्वरूपस्य विष्णोश्शक्तिसमन्वितम् ॥ ६० ॥

[६१] विष्णुशक्तिः परा प्रोक्ता क्षेत्रज्ञाख्या तथाऽपरा । अविद्याकर्मसंज्ञाऽन्या तृतीया शक्तिरिष्यते ॥ ६१ ॥

यया क्षेत्रज्ञशक्तिस्सा वेष्टिता नृप सर्वगा । संसारतापानखिलानवाप्नोत्यतिसंततान् ॥ ६२ ॥

तया तिरोहितत्वाच्च शक्तिः क्षेत्रज्ञसंज्ञिता । सर्वभूतेषु भूपाल तारतम्येन लक्ष्यते ॥ ६३ ॥

अप्राणवत्सु खल्पा सा स्थावरेषु ततोऽधिका । सरीसृपेषु तेभ्योऽपि ह्यतिशक्त्या पतत्रिषु ॥ ६४ ॥

पतत्रिभ्यो मृगास्तेभ्यस्तच्छक्त्या पशवोऽधिकाः । पशुभ्यो मनुजाश्चातिशक्त्या पुंसः प्रभाविताः ॥

तेभ्योऽपि नागगंधर्वयक्षाद्या देवता नृप ॥ ६६ ॥

शक्रस्समस्तदेवेभ्यस्ततश्चातिप्रजापतिः । हिरण्यगर्भोऽपि ततः पुंसश्शक्त्युपलक्षितः ॥ ६७ ॥

विस्तरेण तदेव दर्शयति—हिरण्यगर्भ इत्यादिना मूर्तमेतद्धरे रूपमिलन्तेन ॥ ५६—५८ ॥

एकपादमिति श्लोकद्वयस्यैकान्वयः । भावनान्त्रितयात्मकमेतत्सर्वमित्युक्तम् । एतत्स्थूलरूपं चिन्तयितुं शक्यमपि भावनान्त्रितयात्मकम् । अतोऽशुद्धत्वादशुभाश्रय इति भावः । इदं विश्वमिति विश्वमेतन्निबोधतामित्युक्त-
स्थोपसंहारः । जगदेतच्चराचरम् इत्यादि विष्णोश्शक्तिसमन्वितमिलन्तमेकं वाक्यम् । एवंविधमेतज्जगद्विष्णोः
शक्तित्वेन समन्वितम् । शक्तिश्शरीरम् अंश इति पर्यायः । शरीरतया तत्संकल्पशक्त्या व्याप्तमिति च, अस्म-
च्छरीरवत् । केचित् एतत्सर्वमिति हिरण्यगर्भादि इदं विश्वमिति सनन्दनादि जगदेतदिति सुरनरादि च परामृश्य
इदं त्रितयं विष्णोश्शक्तिसमन्वितमिति योजयन्ति । तत्पक्षे भावनान्त्रितयात्मकमित्यस्य पूर्वणोत्तरेण वा संबन्धः ॥
५९, ६० ॥

तत्र परा विष्णुशक्तिः प्रत्यस्तमितेत्यादिनोक्ता, क्षेत्रज्ञाख्या अपरा हिरण्यगर्भ इत्यादिनोक्त्याह—विष्णु-
शक्तिरिति ॥ अथ यागादिकर्माख्यमविद्यापर्यायं विष्णोश्शक्त्यन्तरमाह—अविद्येति ॥ ६१ ॥

तत्स्वरूपमाह—यथेति ॥ सर्वगा—कर्मनिमित्तसर्वशरीरगा ॥ ६२ ॥

तथेत्यादि ॥ तारतम्येन—ज्ञानानन्दतारतम्येन ॥ ६३ ॥

तारतम्यमेव दर्शयति—अप्राणवत्स्थिति ॥ शिलाकाष्ठादिषु सा—क्षेत्रज्ञशक्तिः खल्पा ज्ञानानन्दादिना,
न तु स्वरूपेण । सरीरसृपेषु तेभ्योऽप्यधिकेति शेषः । अतिशक्त्या—ज्ञानशक्त्या अधिकैक्यर्थः ॥ ६४ ॥

पतत्रिभ्य इति ॥ तच्छक्त्या—आत्मनो ज्ञानशक्त्या । प्रभाविताः—प्रभूताः कृताः ॥ ६५—६७ ॥

एतान्यशेषरूपाणि तस्य रूपाणि पार्थिव । यतस्तच्छक्तियोगेन युक्तानि नभसा यथा ॥ ६८ ॥
 द्वितीयं विष्णुसंज्ञस्य योगिध्येयं महामते । अमूर्तं ब्रह्मणो रूपं यत्सदित्युच्यते बुधैः ॥ ६९ ॥
 समस्ताश्शक्तयश्चैता नृप यत्र प्रतिष्ठिताः । तद्विश्वरूपवैरूप्यं रूपमन्यद्वरेर्महत् ॥ ७० ॥
 समस्तशक्ति रूपाणि तत्करोति जनेश्वर । देवतिर्यङ्मनुष्या(ख्या)दिचेष्टावन्ति खलीलया ॥ ७१ ॥
 जगतामुपकाराय न सा कर्मनिमित्तजा । चेष्टा तस्याप्रमेयस्य व्यापिन्यव्याहतात्मिका ॥ ७२ ॥

एतान्यप्राणवदादीनि हिरण्यगर्भान्तान्यशेषरूपाण्यविशेषेण तस्य शरीराणीत्याह—एतानीति ॥ तत्र हेतुमाह—यत इति ॥ यथा हि जीवस्य शरीरं जीवसंकल्पव्याप्तम्, एवं चेतनाचेतनात्मकं सर्वं भगवच्छक्तियोगेन व्याप्तं नियाम्यं धार्यं च । अतस्तच्छरीरम् । शक्तियोगेनेति । शक्तिरूपो योगः शक्तियोगः । शक्तिः—सामर्थ्यं, योगः—संकल्पः । नभसा यथेति संकल्पनैरन्तर्यमुक्तम् । * महात्मा भूतमावनः * यथाकाशः स्थितो नित्यम् * इत्यादि ॥ ६८ ॥

एवं भावनात्रयात्मकं भगवतो मूर्तं रूपमुक्तम् । इदानीं मुक्तरूपममूर्तं रूपमित्याह—द्वितीयमिति ॥ यत्सदित्युच्यते—सत्तामात्रमित्युच्यते । योगिध्येयं—निष्पन्नयोगेन ध्यातुं शक्यम्, तद्विष्णुसंज्ञस्य ब्रह्मणो मूर्तं द्वितीयं रूपमित्यन्वयः ॥ ६९ ॥

अथोक्तशक्तित्रयस्यास्त्रभूषणादिरूपेण नित्याश्रयभूतं जगदेककारणतयोक्तं भगवद्रूपम्, तस्य शुभाश्रयत्वं वक्तुमाह—समस्ता इति ॥ विश्वरूपवैरूप्यम्—उक्तविश्वरूपवैलक्षण्यं, रूपम्—शरीरम्, अन्यत्—द्रव्यान्तरम् । * आदित्यवर्णं तमसः परस्तात्, * अमृतो हिरण्यमयः * विधतः पुरुषादधि, * महारजतं वासः * पुण्डरीकमेवमक्षिणी * रुक्मवर्णम् * कर्तारमीशम् * रुक्माभम् * इत्यादिवचनसिद्धम् । महत्—स्थूलम् । गुणतोऽपि महत्त्वं विवक्षितम् । एवंविधं रूपमस्यास्तीति सिद्धम् ॥ ७० ॥ समस्तशक्त्याश्रयं तद्रूपं भगवानेव जगदुपकाराय खलीलया देवतिर्यङ्मनुष्यादिचेष्टावन्ति देवाद्यवताररूपाणि करोतीत्याह—समस्तेत्यादिद्वयेन ॥ समस्तेति । समस्तशक्तीति पदच्छेदः । समस्ताः शक्तयः यस्मिन् तत्तथोक्तम् । * मन्वन्तरेष्वशेषेषु देवत्वेनावितिष्ठति * इति । प्रतिकल्पं चतुर्दशदेवावताराः, त्रिमूर्तिमध्यगतविष्णवादयश्च, मत्स्यादयस्तिर्यग्गवताराः, रामादयो मनुष्यावताराः, खलीलया न तु प्रयोजनान्तरेण । देवतिर्यङ्मनुष्याख्याचेष्टावन्तीति च पाठः ॥ ७१ ॥

किंच, जगतामिति ॥ जगतामुपकाराय, न कर्मफलभोगाय सा—जन्मादिरूपा चेष्टा । तत्र जन्मरूपा देवमनुष्यादिसर्वजातिव्यापिनी । यथाह—* बहुधा विजायते * इति । कर्मरूपा बुन्दावनगोकुलकालिय-हृदादिव्यापिनी । अव्याहतात्मिका—रावणशिशुपालबाणशक्रशर्वादभिरप्रतिहता । न सा कर्मनिमित्तजैत्यनेन त्रिभावनातीतत्वात् अवताराणामपि शुभाश्रयत्वं दर्शितम् ॥ ७२ ॥

तद्रूपं विश्वरूपस्य तस्य योगयुजा नृप । चिन्त्यमात्मविशुद्ध्यर्थं सर्वकिल्बिषनाशनम् ॥ ७३ ॥
 यथाऽग्निरुद्धतश्चिह्नः कक्षं दहति सानिलः । तथा चित्तस्थितो विष्णुर्योगिनां सर्वकिल्बिषम् ॥ ७४ ॥
 तस्मात्समस्तशक्तीनामाधारे तत्र चेतसः । कुर्वीत संस्थितिं सा तु विज्ञेया शुद्धधारणा ॥ ७५ ॥
 शुभाश्रयस्स चित्तस्य सर्वगस्याचलात्मनः । त्रिभावभावनातीतौ मुक्तये योगिनो नृप ॥ ७६ ॥
 अन्ये तु पुरुषव्याघ्रं चेतसो ये व्यपाश्रयाः । अशुद्धास्ते समस्तास्तु देवाद्याः कर्मयोनयः ॥ ७७ ॥
 मूर्ते भगवतो रूपं सर्वापाश्रयनिस्पृहम् । एषा वै धारणा प्रोक्ता यच्चित्तं तत्र धार्यते ॥ ७८ ॥
 यच्च मूर्ते हरे रूपं यादृक्चिन्त्यं नराधिप । तच्छ्रूयतामनाधारा धारणा नोपपद्यते ॥ ७९ ॥
 प्रसन्नवदनं चारुपद्मपत्रोपमेक्षणम् । सुकपोलं सुविस्तीर्णललाटफलकोज्ज्वलम् ॥ ८० ॥
 समकर्णातविन्यस्तचारुकुण्डलभूषणम् । कम्बुग्रीवं सुविस्तीर्णश्रीवत्साङ्कितवक्षसम् ॥ ८१ ॥

यद्यप्यनन्तस्यानन्तबद्धमुक्तरूपाणि सन्ति । तथापि व्यूहविभवादिरूपेण स्थितं तदेव भगवतो रूपं चिन्त्यमित्याह—तद्रूपमिति ॥ सर्वकिल्बिषनाशनं—सर्वकर्मक्षयकरम् ॥ ७३, ७४ ॥

यत एवं विलक्षणं योगयुजाऽभ्यासवशेन चिन्तयितुं शक्यं च, तस्मात्तत्र रूपे धारणां कुर्यादित्याह—तस्मादिति ॥ आधारशुद्धया धारणायाः शुद्धिः ॥ ७५ ॥

शुभाश्रयत्वे त्रिभावभावनातीतत्वं हेतुमाह—शुभाश्रय इति ॥ शुद्धाश्रय इति च पाठः । स्वतस्सर्वगतस्य चञ्चलस्य विलक्षणविषये अचलात्मनस्सर्वविलक्षणत्वात् स शुभाश्रयः । अवताररूपाण्यपि भावनात्रयातीतत्वेन मुक्तिहेतुतया च शुभाश्रय इति स्मृत्यादिभिरुक्तम् । * एवं यो वेत्ति तत्त्वतः * यादृशे वा मनस्स्थैर्यं रूपे बभ्राति चक्रिणः । नृसिंहवामनादीनाम् * इत्यादिना शौनकः । श्रीसात्वते * दशेन्द्रियाननं घोरे यो मनोरजनीचरम् । विवेकशरजालेन शमं नयति योगिनाम् । ध्येयस्स एव विश्वात्मा सतोयजलदप्रभः । रक्तराजीवनयनो धनुशरकराङ्कितः * इत्यादिना प्रत्याविर्भावमुक्तम् ॥ ७६ ॥

एतद्व्यतिरिक्ताः पूर्वोक्ता बद्धमुक्ता ये ते अशुभाश्रया इत्याह—अन्ये त्विति ॥ अत्रापि शौनकः * आब्रह्मस्तम्भपर्यन्ता जगदन्तर्न्यवस्थिताः । प्राणिनः कर्मजनितास्संसारवशवर्तिनः ॥ यतस्ततो न ते ध्याने प्यानिनामुपकारकाः । अविन्द्यान्तर्गता स्सर्वे ते हि संसारगोचराः ॥ पश्चादुद्भूतबोधाश्च ध्याने नैवोपकारकाः । नैसर्गिको न वै बोधस्तेषामप्यन्यतो यतः ॥ तस्मात्तदमलं ब्रह्म निसर्गादेव बोधवत् । ध्येयम् * इत्यादि । महाभारते * ब्रह्माणं शितिकण्ठं च * इत्यादि । * एतदन्तास्तु गतयो ब्रह्माद्यास्समुदाहृताः * इत्यादि मनुः । कर्मयोनिवमशुद्धिहेतुः ॥ ७७ ॥

अथ धारणाया ध्यानस्य चाश्रयरूपमाह—मूर्तमिति ॥ मूर्ते भगवतो रूप इति च पाठः । मूर्ते—स्थूले ॥ ७८-८१ ॥

बलित्रिभङ्गिना मग्ननाभिना ह्यदरेण च । प्रलम्बाष्टभुजं विष्णुमथवापि चतुर्भुजम् ॥ ८२ ॥
समस्थितोरुजङ्घं च सुस्थिताङ्घ्रिवराम्भुजम् । चिन्तयेद्ब्रह्मभूतं तं पीतनिर्मलवाससम् ॥ ८३ ॥

किरीटहारकेयूरकटादिविभूषितम् ॥ ८४ ॥

शार्ङ्गशङ्खगदाखड्गचक्राक्षवलयान्वितम् । वरदाभयहस्तं च मुद्रिकारत्नभूषितम् ॥ ८५ ॥
चिन्तयेत्तन्मयो योगी समाधायात्ममानसम् । तावद्यावद्दृढीभूता तत्रैव नृप धारणा ॥ ८६ ॥
व्रजतस्तिष्ठतोऽन्यद्वा स्वेच्छया कर्म कुर्वतः । नापयाति यदा चित्तात्सिद्धां मन्येत तां तदा ॥ ८७ ॥
ततश्शङ्खगदाचक्रशार्ङ्गादिरहितं बुधः । चिन्तयेद्भगवद्रूपं प्रशान्तं साक्षसूत्रकम् ॥ ८८ ॥
सा यदा धारणा तद्भवस्थानवती ततः । किरीटकेयूरमुखैर्भूषणै रहितं स्मरेत् ॥ ८९ ॥
तदेकावयवं देवं चेतसा हि पुनर्बुधः । कुर्यात्ततोऽवयविनि प्रणिधानपरो भवेत् ॥ ९० ॥
तद्रूपप्रत्य(ये)या चैका सन्ततिश्चान्यनिस्पृहा । तद्ग्रहानं प्रथमैरङ्गैः षडभिर्निष्पाद्यते नृप ॥ ९१ ॥

बलीति ॥ त्रयो भङ्गा यस्य तत्रिभङ्गि । बलिमिषिभङ्गिना ॥ ८२-८४ ॥

अथ धारणां विषयमेवेन चतुर्धा दर्शयति—शार्ङ्गैल्यादिना ॥ अष्टभुजत्वपक्षे शार्ङ्गादीनि षट् षण्णां
र्याणि, शिष्टभुजयोः पञ्चबाणौ, वराभये वा । चतुर्भुजत्वे शङ्खचक्रगदाखड्गानि । तत्र शार्ङ्गैल्यादिना, तां
देव्यन्तेन अस्त्रभूषणप्रत्यङ्गप्रधानाङ्गचतुष्टयविषया प्रथमा धारणोक्ता । अस्त्रप्रधानेयं धारणा ॥ ८५-८७ ॥

तत इति ॥ ततश्शङ्खैल्यादिना साक्षसूत्रकमित्यन्तेन शङ्खाद्यस्त्ररहितसाक्षसूत्रकिरीटादिभूषणप्रत्यङ्ग-
प्रधानाङ्गविषया द्वितीयोक्ता । इयं भूषणप्रधाना ॥ ८८ ॥

सेति ॥ किरीटैल्यादिना भूषणरहितप्रत्यङ्गप्रधानाङ्गविषया तृतीयोक्ता । इयं प्रत्यङ्गप्रधाना ॥ ८९ ॥

तदिति ॥ तदेकावयवमित्यादिना प्रधानाङ्गविषया चतुर्थी धारणोक्ता । आयुधभूषणप्रत्यङ्गेषु अभ्यासेन
गृहीतेषु पुनस्तदेकावयवं—तेषां प्रत्यङ्गानां प्रधानावयवयुक्तं देवं चेतसा कुर्यात्—चिन्तयेदित्यर्थः । इयमेका-
वयवप्रधाना । अथ ध्यानमाह—ततोऽवयविनीति ॥ ततः—धारणानन्तरम् । अस्त्रभूषणप्रत्यङ्गप्रधानाङ्गानामाश्रये
गोमुखाकारेऽवयविनि अस्त्राद्यनुषङ्गेन ध्यानपरो भवेत् ॥ ९० ॥

ध्यानलक्षणमाह—तद्रूपेति ॥ तद्रूपप्रत्यये—धारणासिद्धरूपविषयप्रत्यये ।
एका—असदृशी । अन्यनिस्पृहा—विजातीयप्रत्ययानन्तरिता या संततिः—प्रवाहः, तद्ग्रहानं षड्भिरङ्गैः—यमादिभिः ।
एषमुपासनसोपानक्रमेणारूढदिव्यविषयमिदं ध्यानम् । पूर्वत्र तस्य चालम्बनवत इति प्रस्तुतः सालम्बनो योगः ।
अस्त्रभूषणाध्याये ह्यस्त्रभूषणमयसर्वसत्तयाश्रयदिव्यविग्रहः सवीजयोगविषय इति स्पष्टमुक्तम् * सालम्बनो महायोग-
स्सबीज इत्यादिना ॥ ९१ ॥